



# Sambanwá

GIYA SA PAGSAMBA KAN BANWAAN NIN DIOS

SOLEMNIDAD KAN PAGKAMUNDAG NI JESU CRISTO (PUTI)  
MISA SA ALDAW • 25 DICIEMBRE 2020

## PAGPAPARAROM SA TATARAMON

Most Rev. Rolando J. Tria Tirona, OCD, DD

### AN PAGKAMUNDAG NI JESUS, PAGKAMUNDAG MAN KAN MARHAY NA SALUD

Kadaklan sato ngonian aram na an pagkakaiba-iba kan mga tataramon na *outbreak*, *epidemic* asin *pandemic*. Aram ta na pinakamalala an pandemia. Igwa kaini kun an nakakaolakit na virus asin helang dai mapaontok asin nakakalakop sa bilog na kinaban. Ini an satong inaagihan sa ngonian. Igwa na nin bakuna. Asin sinasabing bago magtapos an taon 2020, 20 milyon an puwede nang mag-ako nin bakuna. Sa ngonian, dai pa kayang mapaontok an *Corona virus and disease*.

Peligroso pang maray an COVID-19. Aroaldaw, saro ining huma sa buhay nin lambang saro. Mayaman o dukha, may inadalan o mayong inadalan, may bisyo o mayo, Cristiano o Muslim o Hindu, puwedeng tamaan kan *virus* asin kan helang na ini. Puwedeng malampasan o puwedeng magadan pag tinamaan kaini.

Espiritwal na pandemia an kasalan. Nakakalakop. Dai kayang paontokon nin tawo. Helang an dara kan kasalan. Asin kagadanan an padumanan kun dai maomayan. Luway-luway na nauutsan an kalag nin tawo nin huli sa kasalan. Mayo kaya an Espiritu nin Dios kun igwa nin kasalan. An Dios asin an kasalan dai naggad puwedeng magkaibahan.

Apektado nin kasalan an gabos na tawo. Mayaman o dukha, may inadalan o daing inadalan, may agom o mayong agom, padi, madre o pamilyadong tawo, daraga o soltero, joven o gurang, dai ligtas. Kun bakong maingat, madali sanang daogon asin gadanon kaini an kalag kan mga tawo.

Ngonian na pasko, satong ginigiromdom an pag-abot ni Jesu Cristo sa kinaban. Sa evangelio nadangog ta an mga tataramon: "Sa kapinonan iyo an Tataramon; an Tataramon kaibahan nin Dios, asin an Tataramon Dios." Si Jesu an sinasabing Tataramon.

Sa suanoy na pakasabot kan mga tawo, lalong-lalo na kan mga Griyego asin mga Judiyo, an Tataramon iyo an agente nin paglalang, an ginigikanan kan mensaje kan Dios para sa mga tawo asin an sukulan kan kabanalan. Para sa mga Judiyo, Tataramon an saro sa mga apod ninda sa Dios. Malinaw an pakasurat sa Evangelio ni San Juan: "An Tataramon Dios."

An Dios, Ama, na saro man na persona siring sato, naggamit man nin Tataramon sa pakikipag-olay sato. An Saiyang bugtong na Aki iyo an Saiyang Tataramon nin pagkamoot. Nakipag-olay an Dios sa sato tanganing ipaabot sa sato an Saiyang pagkamoot. Uminabot si Jesu tanganing magin satong tagapagligtas sa pandemia nin kasalan.

Dara ni Jesu an kaomayan. Kun sa paraiso, pinahale an tawo asin napasuhay sa Dios. Sa pag-abot ni Cristo sa kinaban, nakaiba giraray kan tawo an Mahal na Dios. Pinili niya na makisumaro sa mga tawo. Nalinigan an tawo. Hinugasan kan dugo ni Cristo an kalag nin tawo tanganing an tawo magin malinig asin magin maninigo giraray sa Mahal na Dios. Nagin kasumpay kan langit an kinaban sa pag-abot kan Kagurangnan. Pinabanal kan Kagurangnan an kinaban sa paagi kan saiyang presencia.

Maray na salud an dara ni Cristo sa kinaban. Namundag an maray na salud nin huli sa kalinigan na dara kan Kagurangnan.

Dai na kita makakapagsabi na tawo lang kita na makasalan. Pigligtas na kita. Puwede ta nang labanan an kasalan. Makusog na an satong resistencia. Nalinigan kita kan tubig sa Bonyag. An Eucaristia puwedeng magserbing espiritwal na bitamina niato tanganing magin makusog an kalag. An satong mga pamibi, mga devocion, an satong mga marhay na gibo, lalong-lalo na para sa mga nangangaipo, iyo an satong mga espiritwal na ejercicios. Asin, makanood sana kitang maglikay sa anuman na puwedeng magdara sato sa kasalan.

Puwedeng tawo o bagay o lugar an satong dapat na likayan. Dai man sinasabing dai na kita mahiro o maiwas na lalong-lalo na sa mga tawong makasalan. Siring ki Jesu Cristo na an dara maray na salud, puwede man kitang magin kasangkapan tanganing makadara nin maray na salud. Manitawo man sato si Cristo. Darahon ta si Cristo tanganing padagos na magin maray man an salud kan satong comunidad, parroquia, asin pamilya.

## GIYA SA PAGHOROP-HOROP

1. Ano, isay asin saen an dapat kong likayan tanganging dai ako mahulog sa kasalan?
2. Isay an "Dios na nanitawo" sa sakong buhay na nagdadara sako sa karahayan?
3. Ano an mahalagang adal na sakong nanodan sa homiliyang sakong pinaghorop-horopan?

## RITO SA PAGPOÓN

### Pataratara

**C** — "Si Cristo an Ilaw nin Kinaban."

Ngonian na aldaw, satuyang pinagecelebrar an dakulang pagkamoot nin Dios na ipinahayag sa paagi ni Jesu na nani-tawo. Satuyang ipinagecelebrar an dakulang misterio kan pagkamoot nin Dios, ini an pagpadara kan saiyang aki tanganing na kita iligtas sa kapangyarihan nin kasalan. Siya an "Emmanuel" - "Dios-na-uya-satô." Siya an flaw nin kinaban. Siya an liwanag nin kaligtasan.

**Antifona sa Paglaog** (Cf. Is 9, 6)  
(*Sinasambit kun mayo nin Awit sa Paglaog*)

**An omboy namundag satô, an aki itinao satô, an saiyang kapanyarihan yaon sa ibabaw kan saiyang abaga, asin an saiyang ngaran aapodon na Angel nin hararom na hatol.**

### Pagpangurus asin Pagtaong-galang (*Tindog*)

**P** — Sa ngaran kan Ama, asin kan Aki, asin kan Espiritu Santo.

**B** — Amen.

**P** — An Kagurangnan mapa-saindo.

**B** — Asin sa saimong espiritu.

### Gawe nin Pagsolsol

**P** — Mga tugang, akoon ta an satong mga kasalan, tanganing magkanigo kitang magcelebrar kan mga banal na misterio. (*Halipot na pagtoninong*)

**Gabos — Nagkukumpisal ako sa Dios na makakamhan, asin saindo, mga tugang, ta nagkasalà ako nin makuri sa isip, sa tataramon, sa gibo, asin sa kapabayaan: salà ko, salà ko, makuring salà ko. Kaya nangangadyi ako ki Santa Maria, danay na Virgen, sa gabos na Angeles asin Santos, asin saindo, mga tugang, na ako ipamibi sa Kagurangnan tang Dios.**

**P** — Maherak man lugod satô an Dios na makakamhan asin, pakapatawada an satong mga kasalan, darahon kita sa buhay na daing kasagkoran.

**B** — Amen.

### Kagurangnan, maherak ka

**P** — Kagurangnan, maherak ka.

**B** — Kagurangnan, maherak ka.

**P** — Cristo, maherak ka.

**B** — Cristo, maherak ka.

**P** — Kagurangnan, maherak ka.

**B** — Kagurangnan, maherak ka.

## Kamurawayan

**Gabos — Kamurawayan sa Dios sa kaitaasan asin sa dagâ katoninongan sa mga tawong marahay an boót. Inoomaw mi ika, rinorokyaw mi ika, sinasamba mi ika, pinapamuraway mi ika, pinapasalamat mi ika huli kan dakula mong kamurawayan, Kagurangnan na Dios, Hadeng langitnon, Dios Amang makakamhan. Kagurangnan Aking Bogtong, Jesu Cristo, Kagurangnan na Dios, Cordero kan Dios, Aki kan Ama, ika na nagpaparà kan mga kasàlan kan kinaban, kaheraki kami; ika na nagpaparà kan mga kasàlan kan kinaban, akua an samong pakimaherak; ika na nagtutukaw sa too kan Ama, kaheraki kami. Ta ika sana an Banal, ika sana an Kagurangnan, ika sana an Orog Kahalangkaw, Jesu Cristo, kaiba kan Espiritu Santo: sa kamurawayan kan Dios Ama. Amen.**

## Colecta

**P —** Mamibi kita. *(Halipot na pagtoninong)*

O Dios, na makangangalas na nagmuknâ asin orog na makangangalas na nagbâgo kan dignidad nin tawo, warasan, namimibi kami, na makisumaro kami sa saiyang pagka-dios, na nagpakanigong makihiras sa samong pagka-tawo. Siya na kaiba mong nabubuhay asin naghahade, kasarô kan Espiritu Santo, Dios, sa gabos na kapanahonan kan mga panahon.

**B — Amen.**

## LITURGIA KAN TATARAMON

### Enot na Babasahon

(Isaias 57, 7-10) *(Tukaw)*

*Ipinapahayag ni Profeta Isaias kun panô mahihiling nin Jerusalem an pagdatong nin Dios sa sainda.*

### Pagbasa sa Libro ni Profeta Isaias

Magayon paghilingon sa ibabaw nin kabulodan an mga bitis kan nagdadara nin marahay na bareta, kan nagbabalangibog nin katoninongan, nagdodolot nin kagayagayahan, nagrorokyaw kan kaligtasan, dangan nagsasabi sa Sion: "An saindong Dios iyo an hade." Dangoga nindo! An saindong mga bantay nagkukurahaw nin makusog, nagkukurahaw sa kaogmahan huli ta nahiling ninda an Kagurangnan na minabalik sa Sion. Sarabay magkurahaw kamo sa kaogmahan, kamong mga narumpag na lugar nin Jerusalem, huli ta rinaranga nin Kagurangnan an saiyang banal na takyag sa atubang nin gabos na banwaan dangan an gabos na rona nin kinaban makakahiling kan kaligtasan na itatao kan satuyang Dios.

Tataramon kan Kagurangnan.

**Gabos — Salamat sa Dios.**

### Salmo Responsorio

(Salmo 98, 1. 2-3. 4. 5-6)

**S — An gabos na poró nin kinaban nakahi nakakaligtas na kapangyarihan nin Dios.**

1. Bagong awit, awiton sa Kagurangnan huli kan mga ginibo niyang nganglasan. An too niyang kamot asin banal na takyag iyo an nagdara kan kaligtasan. **(S)**
2. Ipinahayag nin Kagurangnan an saiyang kaligtasan, ipinahiling an saiyang katanosan sa mga banwaan, naromdoman niya an saiyang pagkamoot asin pagkamaimbod sa harong nin Israel. **(S)**
3. Bilog na kinaban nakahiling kan kaligtasan nin satuyang Dios. Gabos sa dagâ magkurahaw sa Kagurangnan, ikurahaw an saindong kaogmahan. **(S)**
4. Awiton an kaomawan nin Kagurangnan sa tugtog nin arpa, awiton sa tanog nin musika. Patanogon an trompeta asin mga hamodyong, irokyaw an hade, an Kagurangnan. **(S)**

### Ikaduwang Babasahon

(Hebreo 1, 1-6)

*An babasahon nagpapahayag na an katotoohan ingod kan pagkamoot nin Dios yaon sa gawe kaligtasan na inotob ni Jesus. An presencia nin Ama yaon sa pagkamoot kan saiyang Aki.*

### Pagbasa sa Surat sa mga Hebreo

Sa dakul asin manlaen-laen na paagi kaidtong panahon, an Dios nagtaram sa sarong mga kamagurangan sa paagi kan mga profeta. Alagad sa mga huring aldaw na ini siya nagtaram satô sa paagi kan saiyang Aki: aki na ibinugtak niyang paramana kan gabos asin huli saiya linalang an gabos. Siya an liwanag kan kamurawayan nin Dios asin tunay na ladawan nin saiyang pagka-Dios. Siya an nagpupugol kan gabos sa bagsik kan saiyang mapangyaring tataramon. Asin pakahalea niya kan digta nin kasàlan, nagtukaw siya duman sa langit sa too kan diosnon na kamahalan, orog kahalangkaw sa mga angel huli ta orog kahalangkaw an ngaran na saiyang minana.

An Dios dai nagsabi sa kiisay man na angel: "Ika an sakong Aki: ngonian ako nagin saimong Ama" o "Ako ama para saiya asin siya magigin aki para sako." Siring man, kan darahon niya an saiyang panganay digdi sa kinaban, nagsabi: "Sambahon siya kan gabos na mga angel nin Dios."

Tataramon kan Kagurangnan.

**Gabos — Salamat sa Dios.**

### Pagrokyaw (Tindog)

*(Sinasambit kun dai inawit an Alleluia)*

**Alleluia! Alleluia! Banal na aldaw suminirang satô. Madya gabos na banwaan, sambahon ta an Kagurangnan. Ngonian dakulang liwanag duminatong. Alleluia!**

### Evangelio

(Juan 1, 1-14)

*Dakula an plano nin Dios para sa kaligtasan nin tawo, An Tataramon nin Dios nani-tawo. Kita gabos inapodan man mga aki nin Dios sa paagi ni Cristo.*

**P —** An Kagurangnan mapa-saindo.

**B —** Asin sa saimong espiritu.

**P —** ✠ Pagbasa kan Evangelio susog ki San Juan.

**B —** Kamurawayan saimo, Kagurangnan.

Sa kapinônan iyo an Tataramon: an Tataramon nasa kaibahan nin Dios asin an Tataramon Dios. Poón sa kapinônan kaibahan siya nin Dios. Huli saiya an gabos na bagay nahaman; kun mayo siya, dai nin anoman na nahaman. Nasa saiya an buhay, asin an buhay na iyan iyo an ilaw nin tawo: ilaw na nagliliwanag sa kadildoman. Duminatong an sarong tawo na sugo nin Dios. An saiyang ngaran Juan, siya napadigdi sa pagsaksi dapit sa ilaw; saksi sana siya sa ilaw. An Tataramon iyo an tunay na ilaw na nagliliwanag sa gabos na tawo asin siya minadatong sa kinaban. Yaon siya sa kinaban, asin minsan ngani an kinaban. Linalang huli saiya dai siya namidbid kan kinaban. Duminatong siya sa saiyang sadiring banwâ, alagad dai siya inako kan katowahan na sadiri niya. Alagad an gabos na nag-ako saiya tinawan niya nin kapangyarihan na magin mga aki nin Dios; an gabos na nagtutubod sa saiyang ngaran, bakong gikan sa dugo o laman o sa kagustohan nin tawo, kundi gikan sa Dios. Asin an TATARAMON NANI-TAWO: nakisumaro satuya, asin nahiling ta an saiyang kamurawayan kan aking bugtong nin Ama, panô nin pagkamoot asin katotoohan.

**P —** Marahay na Bareta kan Kagurangnan.

**B — Pag-omaw saimo Cristo.**

## Homilia (Tukaw)

### Pagrokyaw kan Pagtubod (Tindog) Credo Niceno-Constantinopolitano

**Gabos — Nagtutubod ako sa sarong Dios Amang makakamhan, kaggibo kan langit asin dagâ, kan gabos na nahihiling asin dai nahihiling. Asin sa sarong Kagurangnan na si Jesu Cristo, Bogtong na Aki kan Dios, asin namundag gikan sa Ama bagô kan gabos na panahon. Dios na gikan sa Dios, ilaw na gikan sa ilaw, totoong Dios na gikan sa totoong Dios, ipinangaki, dai linalang, saro sa pagka-Dios sa Ama: huli saiya nagkaigwa kan gabos. Huli sa satong mga tawo asin huli sa satong kaligtasan naghilig siya hale sa kalangitan.**

*(Sa mga minasunod na tataramon, abot sa asin nani-tawo, an gabos minaluhod.)*

Asin nani-laman huli kan Espiritu Santo ki Virgen Maria, asin nani-tawo.

Ipinako pa sa cruz para satô kan panahon ni Poncio Pilato; nagtios sagkod sa kagadanan asin ilinobong, asin kan ikatolong aldaw nabuhay-liwat susog sa mga kasuratan, asin suminakat sa langit, nagtutukaw sa too kan Ama. Asin mamuraway na mabalik, sa paghukom sa mga buhay asin mga gadan, an saiyang kahadean daeng katapusan. Asin sa Espiritu Santo, Kagurangnan asin kagtao nin buhay: na gikan sa Ama asin sa Aki.

Siya kaiba kan Ama asin kan Aki, sabay na sinasamba asin pinapamuraway: siya nagtaram sa paagi nin mga profetas. Asin sa sarô, banal, catolico asin apostolicong Simbahan. Nagpapahayag ako nin pagtubod sa sarong bonyag, sa pagpatawad nin mga kasâlan. Asin naghahalat ako kan pagkabuhay-liwat nin mga gadan, asin kan buhay sa maabot na panahon. Amen.

### Pamibi nin Banwaan

**P** — Ngonian na kafiestahan kan Pasko kan Pagkamundag, mamibi kita sa Ama na magtalubo kita sa pagkamoot, kaogmahan asin katoninongan na hinarubay kan saiyang Aki digdi sa dagâ.

**S** — Kagurangnan, hinanyoga an samong pamibi.

1. Tanganing an Santo Papa, mga obispo asin mga namamayo sa simbahan, makanood na mabuhay susog sa kapakumbabaan kan pagkamundag asin pagkabuhay ni Jesus. Mamibi kita sa Kagurangnan. **(S)**
2. Tanganing an pagcelebrar kan Pasko kan Pagkamundag magin makatotoohan susog dakulang misterio kan pagkamoot kan Dios. Mamibi kita sa Kagurangnan. **(S)**
3. Tanganing an satong Pasko kan Pagkamundag magin celebracion kan buhay na waras satô ni Cristo huli kan saiyang pagkagadan asin pagkabuhay-liwat. Mamibi kita sa Kagurangnan. **(S)**
4. Tanganing an mga mayong eerokan, an mga nagugutom, an mga nagugutom, asin mga naghehelang makamate kan kaogmahan kan Pasko kan Pagkamundag huli kan pagmangno niato sainda. Mamibi kita sa Kagurangnan. **(S)**
5. Tanganing an mga gadan magogma sa katoninongan kan kahadean kan Dios. Mamibi kita sa Kagurangnan. **(S)**

**P** — Kagurangnan, maogma kaming nagpapasalamat saimo sa magayon na aldaw na ini kan pagkamundag ni Jesus. Warasan samo an espiritu nin tunay na pagpamibi, siring kan mga pastores na nakahiling asin nagtubod. Huli ki Cristo samong Kagurangnan. **B — Amen.**

## LITURGIA KAN EUCARISTIA

### Pagdolot (*Tukaw*)

(*Sinasambit kun mayong Awit sa Pagdolot*)

**P** — Inoomaw ka, Kagurangnan, Dios nin gabos na linalang, huli ta sa saimong pagka-matinao nag-ako kami nin tinapay, na idinodolot mi saimo bunga kan dagâ asin kan gibo kan mga kamot nin mga tawo, ini magigin para samo tinapay nin buhay. **B — Pag-omawon an Dios sagkod pa man.**

**P** — Inoomaw ka, Kagurangnan, Dios nin gabos na linalang, huli ta sa saimong pagka-matinao nag-ako kami nin arak, na idinodolot mi saimo bunga kan balagon asin kan gibo kan

mga kamot nin mga tawo, ini magigin para samo inomon nin kalag.

**B — Pag-omawon an Dios sagkod pa man.**

**P** — (*Tindog*) Magpamibi kamo, mga tugang: tanganing an sako asin an saindong atang maako man lugod kan Dios Amang makakamhan.

**B — Akoon man lugod kan Kagurangnan an atang sa saimong mga kamot para sa kaomawan asin kamurawayan kan saiyang ngaran, para man sa pakinabang niato asin kan bilog niyang banal na Simbahan.**

### Pamibi sa mga Dolot

**P** — Kagurangnan, akoon mo an dolot saimo sa solemnidad ngonian na aldaw, na huli kaini an pinaka-orog na paghusay kan samuyang pakipag-olian nagbunga asin an kapanoan nin diosnon na pagsamba itinao samo. Huli ki Cristo samong Kagurangnan.

**B — Amen.**

### Prefacio I sa Pagkamundag kan Kagurangnan

Si Cristo Ilaw

**P** — An Kagurangnan mapa-saindo.

**B — Asin sa saimong Espiritu.**

**P** — litaas an mga puso.

**B — Initaas mi na sa Kagurangnan.**

**P** — Magpasalamat kita sa Kagurangnan, satuyang Dios.

**B — Maninigo asin Dapat.**

Totoong maninigo asin dapat, matanos asin nakakaligtas, na danay asin minsan saen magpasalamat kami saimo: Kagurangnan, banal na Ama, Dios na makakamhan na daing kasagkoran:

Huli kan misterio kan Tataramon na nani-laman an bâgong liwanag kan saimong kamurawayan nagtingraw sa mga mata kan samong isip tanganing, sa samong pagmidbid sa Dios na nahihiling, sa pagkamoot, mabihag niya kami sa mga dai nahihiling.

Kaya kaiba kan mga Angeles asin Arcangeles, kaiba kan mga Tronos asin Dominaciones, asin kaiba kan mga langitnon na hukbô, nag-aawit kami kan himno kan saimong kamurawayan, daing tapos na nagsasabi:

**Gabos — Banal, Banal, Banal an Kagurangnan Dios ni mga hukbô. An langit asin dagâ pano kan Saimong kamurawayan. Hosana sa kaitaasan. Paladan an minadigdi sa ngaran kan Kagurangnan. Hosanna sa kaitaasan.**

### Pamibi sa Eucaristia (*Luhod*)

**P** — Misterio kan Pagtubod.

**B — An pagkagadan mo, Kagurangnan, ipinapamareta niamo, an Pagkabuhay mo liwat ipinapahayag, sagkod na ika magdatong.**

**P** — Huli saiya, asin kaiba niya, asin sa saiya, saimo Dios Amang makakamhan kasarô kan Espiritu Santo, an gabos na kagalangan asin kamurawayan, sa gabos na kapanahonan kan mga panahon.

**B — Amen.**

## RITO SA PAGCOMUNION

### Ama Niamo (*Tindog*)

**P** — Natukdoan kan mga nakakaligtas na tugon, asin pinatood kan diosnon na kaugalian, nangangahas kitang magsabi:

**Gabos — Ama niamo, na yaon sa langit: pabanalon an ngaran mo; magdatong an kahadean mo; mangyari an boót mo sa dagâ nin siring sa langit. An samong kakanon sa aroaldaw itao mo samuya ngonian, asin patawadon mo kami sa samong mga kasâlan, siring na pinapatawad niamo an mga nagkakasalâ samuya; asin hare kami pagdaraha sa sugot; kundi agawa kami sa maraot.**

**P** — Agawa kami sa gabos na maraot, namimibi kami Kagurangnan; warasan sa mga aldaw niamo an katoninongan, tanganing kaming natabangan kan saimong pagkaherak magin danay na talingkas sa kasâlan asin man ligtas sa gabos na kapurisawan: mantang kami naghahalat kan maogmang paglaom asin pagdatong kang samong Paraligtas na si Jesu Cristo.

**B — Huli ta saimo an kahadean, asin an kapangyarihan, siring man an kamurawayan sa mga kapanahonan.**

**P** — Jesu Cristong Kagurangnan, ika na nagsabi sa saimong mga Apostoles: Katoninongan iwinawalat ko saindo, an sakong katoninongan itinatao ko saindo: hare paghilinga an samong mga kasâlan, kundi an pagtubod kan saimong Simbahan; asin papagkanigwa na siya mapatoninong asin magkaboronyog susog sa saimong kabotan. Ika na nabubuhay asin naghahade sa kapanahonan kan mga panahon.

**B — Amen**

### Pagpapahayag kan Katoninongan

**P** — An katoninongan kan Kagurangnan danay na mapa-saindo.

**B — Asin sa saimong espiritu.**

**P** — Magpatinaraohan kamo nin katoninongan

### Cordero

**B — Cordero kan Dios, na nagpaparâ kan mga kasâlan kan kinaban: kaheraki kami. Cordero kan Dios, na nagpaparâ kan mga kasâlan kan kinaban: kaheraki kami. Cordero kan Dios, na nagpaparâ kan mga kasâlan kan kinaban: tawi kami nin katoninongan.**

### Pag-alok sa Pagcomunyon (*Luhod*)

**P** — Uya an Cordero kan Dios, uya an nagpaparâ kan mga kasâlan kan kinaban. Paladan an mga inapod sa pamanggi kan Cordero.

**Gabos — Kagurangnan bako akong maninigo na ika magdagos sa sakuyang harong: alagad magtaram ka sana, asin an sakong kalag maomayan.**

**Antifona sa Comunion** (Cf. S 97, 3)  
(Sinambit kun mayong Awit sa Comunion)

**Nahiling kan gabos na poró kan kinaban an kaligtasan kan satong Dios.**

### **Pamibi Pakacomunion** (Tindog)

**P** — Mamibi kita. (Halipot na pagtoninong)

O Dios na maheherakon, siring na an Paraligtas kan kinaban, na namundag ngonian, iyo an ginikanan kan diosnon na pagkamundag niamo, warasan, na sa siring man na paagi, siya mismo an magin kagtao kan buhay na daing kagadanan. Siya na nabubuhay asin naghahade sa kapanahonan kan mga panahon.

**B** — Amen.

## RITO SA PAGTAPOS

### **Solemneng Bendicion**

**P** — An Kagurangnan mapa-saindo.

**B** — Asin sa saimong espiritu.

**P** — Iduko an saindong mga payo asin maghagad nin bendicion sa mahal na Dios. (Halipot na pagtoninong)

Kan Siya napadigdi na sato bilang tawo, pinara an diklom kan kinaban kan Aki nin Dios asin pinanao an banal na bangging (aldaw) ini kan saiyang kamurawayan. Lugod an Dios na pano nin karahayan paraon an diklom kan kasalan asin papaglaadon an saindong mga puso kan saiyang kabanalan.

**B** — Amen.

**P** — Ipinadara nin Dios an saiyang mga angeles sa mga pastores nganing irokyaw an dakulang kaogmahan kan pagkamundag kan satong Paratubos. Panoon Niya kamo nin kaogmahan asin gibohon niya kamong para-rokyaw kan saiyang Evangelio.

**B** — Amen.

**P** — Kan an tataramon nani-tawo, an daga nagin kabtang kan langit. Itao Niya saindo an saiyang katoninongan asin marahay na boot, asin papagdanayon Niya kamo sa pakisumaro sa gabos na langitnon na hukbo.

**B** — Amen.

**P** — Bendicionan kamo kan Dios na makakamhan: an Ama, asin an Aki, ✠ asin an Espiritu Santo.

**B** — Amen.

**P** — Lakaw kamo sa katoninongan ni Cristo.

**B** — Salamat sa Dios.



## PAMIBI PARA SA TAON KAN MISION SA MGA NACION

O Dios, mamomoton niamong Ama, pinadara mo an saimong Bogtong na Aki sa kinaban tanganing iharubay an Marahay na Bareta nin kaligtasan sa gabos: sa mga makasalan, sa mga dukha, sa mga inaapi, sa mga naghehelang, sa mga hinaboan, sa mga pinabayaan.

Idinusay niya an saiyang buhay sa Cruz para samo.

Asin nabuhay-liwat sa bagong buhay tanganing iligtas kami asin makipag-olian saimo.

Ipinadara mo an saimong Espiritu Santo sa mga Apostoles tanganing ipadagos an gibo kan saimong Aki asin darahon an gabos sa kaligtasan.

Nagpapasalamat kami saimo Ama, sa pagdara samo gikan sa kadikloman pasiring sa kaliwanagan.

Huli kan saimong mamomoton na plano,

limang gatos na taon na an nakaagi,

nag-abot sa samong ronâ an mga misionero tanganing iharubay sa samong mga kamagurangan an Evangelio ni Jesus, saimong Aki, Huli kaini kami nagin saimong banwaan asin Simbahan.

An balaog nin pagtubod an samong antabay sa kadikloman asin sa kaliwanagan,

sa mga kadaogan asin kapangganahan

kan samong kasayasayan bilang saimong banwaan.

An samong pagtubod nagin tunay na liwanag

na nagbabanaag sa kadikloman.

Bagoaha samo an biyaya kan saimong Espiritu

na nagsasadol samo na magin mga saksi ni Jesus saimong Aki,

sa kinaban na baranga huli sa kapasloan, violencia, injusticia, kahelangan asin pagtios.

An samong pagtubod makadara lugod samo

sa pagkasararo bilang mga aki mo

na atamanon asin kamotan an lambang sarô.

An Espiritu Santo magpakusog logod samo

tanganing kami magin mga paraharubay kan Marahay na Bareta

sa samong mga tugang sa Asia asin sa gabos na mga nacion.

Tawe kami nin odok sa boot na kamawotan

na tabangan an samong kapwa

na madara sinda sa pagtubod sa Kagurangnan na si Jesus

tanganing makahiras sinda sa saimong kaogmahan asin buhay.

Antabayan asin ipamibi lugod kami ni Nuestra Señora de Peñafrancia,

an Bitoon kan Pagharubay kan Marahay na Bareta,

sa samong buhay asin sa paghiras kan samong pagtubod

sa samong kapwa.

Lugod an samong lipotok na pagkamoot asin devocion saiya,

samuyang Mahal na Ina,

maghubog samo na magin mga tunay na disipulos

asin mga saksi ni Jesus sa gabos,

andam sa gabos na panahon na magin makinuyog-kuyog

sa anumang na hagadon ni Jesus samo.

Ini hinahagad mi sa ngaran ni Jesu Cristo, saimong Aki,

na nabubuhay asin naghahade, kasarô kan Espiritu Santo,

Dios, sa kapanahonan kan mga panahon. Amen.

 **sambanwá**  
GIYA SA PAGSAMBA KAN BANWAAN NIN DIOS



**MOST REV. ROLANDO J. TRIA TIRONA, OCD, DD,** Arzobispo kan Caceres  
**REV. FR. LUISITO A. OCCIANO,** Direktor, Caceres Commission on Communications  
**REV. FR. GLENN C. RUIZ,** Direktor, Commission on Liturgy  
**REV. FR. ERIC P. BOBIS,** In-Charge, Social Media  
**JOHN PAUL M. AVEN** asin **JUAN CARLOS R. MADRID,** Mga Editor

Hinimo asin inandam kan Archidiosis nin Caceres, sa pangengenot kan Caceres Commission on Communications asin Commission on Liturgy. Ciudad nin Naga, Pilipinas • 2020

## TABANGAN NA MASUSTENIR AN SAMBANWÁ!

Para sa mga donacion, puwedeng magdeposito sa:

Banko asin Branch: **BDO UNIBANK, INC. (BDO) PANGANIBAN DRIVE, NAGA CITY**  
Account Name: **CACERES COMMISSION ON COMMUNICATIONS**

Account Number: **008440050319**